

خاموشی

عبادت ہے یہ خاموشی
 بڑی سیدھی
 عبادت ہے
 بہت سچی عبادت ہے
 بہت اچھی بہت اچھی بہت اچھی!!!
 عبادت ہے
 مگر یہ قوم ہے کیسی
 جو مشغول عبادت ہے
 یہ کیسی
 کون سی
 کس کی عبادت ہے
 عبادت ہے
 کہ یہ کچھ اور عبادت ہے
 یہ چپ چپ ہے۔۔۔
 بہت چپ ہے!!
 بہت چپ چپ سی کیوں ہے؟
 مری یہ قوم
 ہے کیسی
 بہت خاموش رہتی ہے
 نہیں
 گونگی نہیں ہے یہ
 یہ بس خاموش رہتی ہے!!!
 سدا خاموش رہتی ہے
 جو طوفان سے بھی پہلے ہر طرف موجود ہو شاید
 نہیں یہ وہ نہیں ہے
 یہ خاموشی تو ہے
 لیکن
 جو مر جائے تو ہوتی ہے
 جو مر جاؤ تو ہوتی ہے
 یہ خاموشی، یہ خاموشی، یہ خاموشی!!!

ریحان کوثر، ڈاکٹر شیخ بکر کالونی، کامٹی، ناگپور

واش بیسن

واش بیسن مجھے کہا جائے
 آج مجھ بن کہاں رہا جائے
 میں تمہارے ہوں کام کا ساتھی
 صبح کا ساتھی شام کا ساتھی
 شام سونے سے پہلے منہ دھولے
 صبح پاس آئے تازہ دم ہولے
 ہو کوئی تندرست یا بیمار
 میں ہوں سب کا انوکھا خدمت گار
 تھوکننا ہو اگر تو پاس آؤ
 میں ہوں سچ مچ تمہارا داس آؤ!
 مجھ سے لو کام، خود کو شاد رکھو
 میرا کہنا ہمیشہ یاد رکھو
 میری ستھرائی کا خیال رہے
 اپنی رسوائی کا خیال رہے

متین اچل پوری

بیابانی، اچل پور، ضلع امراتلی (مہاراشٹر)